



**Fil-Qorti Ċivili, Prim'Awla (Malta)
(Sede Kostituzzjonali)**

Onor. Imhalled Dr. Doreen Clarke LL.D

Rikors Numru 304/2023DC

Dr Joseph Muscat

vs

L-Avukat ta' l-Istat

Illum, il-5 ta' Lulju 2023

Il-Qorti

Rat ir-Rikors¹ ta' l-għaqda Repubblika u tan-Nutar Robert Aquilina² preżentat fis-6 ta' Ġunju 2023 permezz ta' liema u għar-raġunijiet hemm premissi tablu biex jintervjenu fil-proċeduri odjerni.

Rat id-degriet mgħoti fis-6 ta' Ġunju 2023³ permezz ta' liema giet ordnata in-notifka tar-rikors odjern lill-partijiet bi żmien sa' l-14 ta' Ġunju 2023 għar-risposta.

Rat ir-risposta ta' l-attur Dr Joseph Muscat⁴, preżentata f' l-14 ta' Ġunju 2023 u r-risposta tal-konvenut l-Avukat ta' l-Istat⁵, preżentata fit-13 ta' Ġunju 2023, permezz ta' liema opponew it-talba tar-Rikorrenti.

Semgħet is-sottomissjonijiet tal-partijiet.

¹ Ai fini ta' dan id-degriet imsejjah "ir-Rikors Odjern".

² Ai fini ta' dan id-degriet imejjha "ir-Rikorrenti".

³ A fol 25A.

⁴ Ai fini ta' dan id-degriet imejjah "l-Attur".

⁵ Ai fini ta' dan id-degriet imsejjah "il-Konvenut"

Rat l-atti proċesswali.

Ikkunsidrat

Illi permezz ta' rikors preżentata fil-5 ta' Ġunju 2022⁶ l-Attur ippremetta li hemm inkjesta dwar l-*in genere* pendenti quddiem il-Magistrat Dr Gabriella Vella dwar il-konċessjonijiet ta' l-isptarijiet, liema inkjesta inbdiet fuq inizjattiva ta' l-għadqa Rikorrenti; l-Attur jippremetti ukoll li f'din l-inkjesta huwa meqjus bħala suspettat. Minhabba sensiela ta' fatti li huwa jelenka fir-Rikors Promotur l-Attur jallega diversi istanzi ta' ksur tad-drittijiet fundamentali tiegħu, primarjament dawk sanciti permezz ta' l-artikolu 39 tal-Kostituzzjoni u l-artikolu 6 tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali⁷, pero anke drittijiet sanciti permezz ta' l-artikolu 45 tal-Kostituzzjoni u l-artikolu 14 tal-Konvenzjoni. Bħala rimedju aħhari l-Attur qed jitlob li l-atti ta' l-inkjesta jiġu assenjati lil Magistrat iehor.

Illi permezz tar-Rikors Odjern ir-Rikorrenti jgħidu li huma għandhom "*interest dirett, konkret u sostanzjali*" fil-proċeduri odjerni. Dan għaliex:

1. kienet l-għadqa Rikorrenti li kienet talbet il-ftuħ ta' l-inkjesta fuq imsemmija; u
2. huma issemmew f'xi partijiet tar-Rikors Promotur; b'mod partikolari meta l-attur:
 - i. jgħid li l-għadqa Rikorrenti għamlet denunzja kontra tiegħu;
 - ii. jgħid li qabel u waqt it-tfixxija li saret fir-residenza tiegħu ir-Rikorrenti kienu ndikaw li jafu bid-degriet li ordna it-tfixxija u saħansitra kitbu fuqha fuq facebook u stennew barra r-residenza tiegħu;
 - iii. jirreferi u jagħti l-interpretazzjoni tiegħu ta' dak li għamlet kitbet jew qalet l-għadqa rikorrenti;
 - iv. flimkien mar-Rikors Promotur, preżenta screenshot ta' facebook post tan-Nutar rikorrenti.

Illi fil-kors tas-sottomissjonijiet tagħhom mbagħad ir-Rikorrenti jikkonfermaw li l-interest li a bazi tiegħu jgħidu li għandu jiġi permess lilhom jintervjenu fil-kawża huwa interest fis-sens wiesgħa tal-kelma u mhux l-interest ġuridiku. Huma jinsistu li meta si trattat ta' proċeduri dwar allegat ksur ta' drittijiet fundamentali mhux rikjest interest ġuridiku biex terz jintervjeni.

⁶ Ai fini ta' dan id-degriet imsejjaħ "ir-Rikors Promotur".

⁷ Ai fini ta' dan id-degriet imsejjaħ "il-Konvenzjoni".

Illi kemm l-Attur kif ukoll il-Konvenut qed jopponu t-talba odjerna. Eżami tar-risposti, kif ukoll tas-sottomissjonijiet tagħhom juri li, għalkemm f'termini differenti u b'referenza għal ġurisprudenza li tvarja, l-oġġezzjoni tagħhom hija bażata fuq il-fatt li r-Rikorrenti m'għandhomx l-interess ġuridiku rikjest biex l-intervent tagħhom fil-proċeduri odjerni jiġi awtorizzat.

Illi l-partijiet kollha għamlu referenza ampja għall-ġurisprudenza li huma deherilhom li ssostni t-teżi tagħhom.

Ikkunsidrat

Illi fil-ligi tagħna huwa l-artikolu 960 tal-Kapitolu 12 tal-Ligijiet ta' Malta li jirregola l-intervent in statu et terminis

Kull min juri b'sodisfazzjon tal-qorti li huwa għandu interess f'kawża li tkun miexja bejn partijiet oħra, jista' fuq rikors, jiġi mdaħħal in statu et terminis, bhala parti fil-kawża, f'kull waqt tagħha, sew fil-qorti tal-ewwel grad kemm fil-qorti fi grad ta' appell; iżda dan l-intervent fil-kawża ma jwaqqafx il-proċeduri tagħha.

Illi fil-ġurisprudenza huwa ben stabbilit u ġie kostantement ritenut li:

*nel linguaggio della Procedura, e` terzo una persona materialmente estranea al giudizio fra altri pendente, e se viene chiaramente dimostrato che questo terzo ha **un interesse qualunque, purché` sostanziale, sia personale che reale, e non derivativo nell'esito del giudizio che si agita fra altri**,⁸ egli ha il diritto di intervenire, e può` essere chiamato a prenderne parte ...*

*L` istituto dell'intervento in causa, sia volontario, sia coattivo, e` basato sulla speditezza e semplicità` dei giudizi, essendo giustamente ritenuto molto utile il decidere la questione in presenza di quelli che vi hanno interesse, sviluppandosi meglio, in tal modo, le rispettive ragioni dei contendenti, ed evitando così` molteplicità` di giudizi inutili e spese considerevoli ai medesimi”.*⁹

⁸ Is-sottolinear huwa ta' din il-Qorti.

⁹ Ref sentenza mġhotija mil-Qorti ta' l-Appell nhar it-23 ta' Novembru 1898 fil-kawża *Stepton vs Spiteri*.

Illi f'sentenza mġhotija f'1-10 ta' Jannar 2005 fil-kawża *Mario Galea Testaferrata et vs Il-Prim Ministru et il-Qorti Kostituzzjonali*, b'konferma ta' dan il-prinċipju, issa fil-kamp ta' kawżi dwar allegat ksur ta' drittijiet fundamentali, intqal hekk:

*Issa, fil-liġi tagħna l-istitut ta' l-intervent fil-kawża hu regolat bl-Artikolu 960 tal-Kodiċi ta' Organizzazzjoni u Proċedura Ċivili. L-interess meħtieġ sabiex wieħed jintervjeni skond l-imsemmija disposizzjoni irid ikun interess ġuridiku, u cioe` interess sostanzjali u dirett fil-kawża u mhux semplicement interess fl-eżitu ta' dik il-kawża bil-ħsieb li dak l-eżitu jista' tal-volta jkollu implikazzjonijiet, pożittivi jew negattivi, f'kawża jew kawżi oħra futuri (ara, passim, Fogg Insurance Agencies Limited noe v. Simon Tabone Qorti ta' l-Appell (Sede Inferjuri) 28/4/2004; Angelo Abela v. Joseph Zahra u Napuljun Carabott Qorti ta' l-Appell (Sede Superjuri) 29/10/02). Fi kliem ieħor, **l-intervenut fil-kawża jitlob li jintervjeni, u għandu jiġi ammess li hekk jintervjeni, biex jipproteġi l-interessi tiegħu f'dik il-kawża partikolari** u mhux f'kawża jew kawżi oħra li talvolta jistgħu jiġu intavolati. Fil-ka in diżamina hu evidenti li l-interess li qed jippretendu ma hux interess dirett fil-kawża bejn Mario Galea Testaferrata et minn naħa u l-Gvern u l-konjugi Theuma u Grech minn naħa l-oħra, izda semplicement interess fl-eżitu in kwantu huma jibzghu li, galadarba jkun hemm eżitu ta' ċertu tip, dan l-eżitu jista' jkollu riperkussjonijiet fuq drittijiet li huma jivvantaw.*

Illi saret referenza għal dan il-bran appena ċitat fis-sentenza mġhotija minn din il-Qorti kif diversament presjeduta, nhar l-14 ta' Jannar 2019 fil-kawża *Emanuel Delia vs l-Onorevoli Minsitru tal-Ġustizzja, Kultura u Gvern Lokali et*. F'din is-sentenza l-Qorti, u b'approvazzjoni ta' dak li gie ritenut fil-sentenza *Galea Testaferrata vs Il-Prim Ministru*, ntqal li

*il-Qorti Kostituzzjonali għamlet sewwa li ma akkordatx l-intervent fil-kawża in statu et terminis ta' għaliex dawn il-persuni li talbu li jintervjenu ma kellhomx interess **sostanzjali u dirett** fil-kawża.*

*Kellhom biss interess **fl-eżitu tagħha**, jew għaliex dak l-eżitu seta' jkollu effett fuq kawżi li diġa` kienu pendenti, liema kawżi ma kienux jirrigwardaw il-mertu ta' dik il-kawża, jew għaliex seta' jkollu effett fuq kawżi futuri li kellhom fi ħsiebhom li jistitwixxu.*

Illi l-htieġa li l-interess ta' min ikun irid jintervjeni f'proċeduri pendenti bejn terzi ikun wieħed sostanzjali u dirett, ġie konfermat f'sentenza ferm aktar riċenti, mgħotija fil-5 ta' Lulju 2022, ukoll minn din il-Qorti kif diversament presjeduta, fil-kawża *Arnold Cassola vs l-Avukat ta' l-Istat*. F'din is-sentenza il-Qorti, b'referenza għall-ġurisprudenza dwar l-intervent in statu et terminis, inkluz dik il-ġurisprudenza hawn fuq citata, ikkonkludiet li

L-interess meħtieġ sabiex wieħed jintervjeni bis-saħħa tal-Artikolu 960 irid ikun interess ġuridiku, u cioè `interess sostanzjali u dirett fil-kawża u mhux semplicement interess fl-eżitu ta' dik il-kawża bil-ħsieb li dak l-eżitu jista' talvolta jkollu implikazzjonijiet, pożittivi jew negattivi, f'kawża jew kawzi oħra futuri.

Illi fil-fehma tal-Qorti dan l-insenjament tal-qrati tagħna, kostanti tul is-snin, ma jhalli l-ebda dubbju li biex terz jintervjeni f'kawża in statu et terminis irid jipprova li għandu interess ġuridiku: interess dirett u sostanzjali fil-kawża (cioe prova li hu għandu interess x'jipproteġi f'dik il-kawża) u mhux f'l-eżitu tagħha. Il-ġurisprudenza tghallem ukoll li din ir-regola tapplika indipendentement min-natura tal-kawża.

Illi anke f'dan ir-rigward il-Qorti ser tagħmel referenza għal dak li ntqal fis-sentenza mgħotija fil-kawża *Emanuel Delia vs Il-Ministru tal-Ġustizzja*

Sabiex tkun hemm ammessa tintervjeni in statu et terminis, il-persuna trid tissodisfa lill-qorti li għandha interess.

Riferibbilment għal dak li ssottometta Emanuel Delia fil-kors tat-trattazzjoni tar-rikors, din il-Qorti tgħid illi dment li proċediment ikun kawża, il-liġi ma tagħmilx distinzjoni bejn tipi ta' kawzi sabiex issir talba għal intervent in statu et terminis.

Huwa evidenti mid-diċitura tad-disposizzjoni li l-interess li jrid ikollha persuna sabiex titlob li tintervjeni f'kawża bejn terzi jgħodd għal kull xorta ta' kawża, kemm jekk tkun ordinarja, kemm jekk tkun ta' xejra kostituzzjonali, u kif ukoll jekk tkun fondata fuq disposizzjonijiet tal-Konvenzjoni.¹⁰

Tgħid dan għaliex l-Art 960 tal-Kap 12 għandu applikazzjoni wiesgħa u testendi għal kull kawża. Li kieku l-legislatur ried li tip

¹⁰ Dan is-sottolinear huwa ta' din il-Qorti.

ta` kawża partikolari tkun eskluża minn dak li ried li jkun applikabbli in linea generali, din il-Qorti tinsab konvinta illi kien jaħseb għal dan diversament.

Ikkunsidrat

Illi fir-rikors tagħhom ir-Rikorrenti kwotaw estensivament minn dik il-parti tas-sentenza fuq citata *Emanuel Delia vs l-Onorevoli Ministru tal-Gustizzja* fejn saret referenza għal kummentarju dwar prattiċi quddiem il-Qorti Ewropea tad-Drittijiet Fundamentali tal-Bniedem fir-rigward ta' *third party interventions*¹¹. Dan il-kummentarju jispjega l-utilita ta' l-intervent da parti tal-varji entitajiet li lilhom gie permess jintervjenu f'kawżi pendenti quddiem il-Qorti Ewropea. Ir-Rikorrenti ittentaw jikkonvinċu lill-Qorti li dawn il-prattiċi tal-Qorti Ewropea jikkonfermaw it-teżi tagħhom li l-interess rikjesti biex terz jintervjeni f'kawżi ta' xejra kostituzzjonali pendenti quddiem il-Qorti domestiċi huwa interess ġenerali u mhux interess ġuridiku kif fuq spjegat. Il-Qorti pero hija konvinta mill-oppożizzjoni.

Illi għandu jiġi kjarifikat li kuntrarjament għal dak li jgħidu ir-Rikorrenti, u kif diġà ntqal, fis-sentenza *Emanuel Delia vs l-Onorevoli Minsitru għall-Gustizzja*, il-Qorti esprimenti ruħha f'termini cari u tondi fis-sens li l-interess ta' l-intervenut fil-kawża, hi x'inhil l-kawża, irid ikun wieħed skond dak li jipprovdi l-artikolu 960 u allura interess ġuridiku. Ir-referenza għall-kummentarju dwar *third party interventions* f'dik is-sentenza ma kienx intiż biex jikkontradixxi dak li qalet l-istess Qorti imma sempliciment biex issaħħaħ l-argument li l-intervent huwa permess anke f'kawżi ta' xejra kostituzzjonali, dan pero purche jiġi pruvat l-interess ġuridiku.

Illi għal kull bon fini l-Qorti ser tagħmel referenza għal xi brani minn dan il-kummentarju kif citat fis-sentenza imsemmija.

Illi minn dan il-kummentarju jidher li anke quddiem il-Qorti Ewropea l-intervent fil-kawża għandu skop speċifiku u cioe

to provide the court with information to assist it in reaching its decision; as such it is also known as amicus curiae, or “friend of the court”. A third party intervention should endeavour to objectively present law and practices relevant to the case. Third party interventions are usually made concerning cases which carry the potential of having a broad impact beyond the direct

¹¹ Kummentary ta' Paul Harvey: Third Party Interventions before the ECtHR: A Rough Guide

parties involved in an effort to ensure the development of good precedents and jurisprudence. Most often third party interventions before the European Court of Human Rights are brought by NGOs or academic centers to bring to light the latest standards of international human rights law and comparative jurisprudence and practices.

Illi pero dan il-kummentarju jirrileva li l-intervenut ma jistax jesprimi ruħhu dwar il-fatti u l-mertu tal-kaz li qed jiġi trattat, punt li ma jissemmiex fis-sottomissjonijiet tar-Rikorrenti. F'dan ir-rigward il-kummentarju jjiġi speċifika li:

The well-established rule is that a third party intervener should not comment on the facts or merits of the case.

Illi aktar minn hekk u b'referenza għall-iskop limitat, anke quddiem il-Qorti Ewropea, ta' l-intervent fil-kawża, u kif dan jista' jiġi abbużat, l-istess kummentarju jelabora hekk:

*It should be self-evident from this survey that the Court has generally been well served by third party interventions. I do, though, use the word 'generally' advisedly. It has been an unfortunate consequence of the increase in third party interventions in recent years that not all such interventions have been as useful or as mindful of the purpose of third party interventions as the examples set out above. The well-established rule is that a third party intervener should not comment on the facts or merits of the case. Yet too often that rule is either expressly or implicitly flouted. **Too often third party interventions have passed from being welcome and valued amicus curiae to being animus curiae.** However sincere and well intentioned such interventions are, **they often leave the impression that the intervention has been made, not out of a desire to assist the Court, but so that the intervener can be seen to have intervened.**¹²*

Ikkunsidrat

Illi stabbilit li, indipendentement mix-xejra tal-kawża, l-intervent in statu et terminis jirrikjedi interess ġuridiku, il-mistoqsija li issa trid tiġi interposta hija: ir-Rikorrenti għandhom dak l-interess ġuridiku neċessarju biex jiġi

¹² Is-sottolinear huwa ta' din il-Qorti.

gustifikat l-intervent tagħhom fil-proċeduri odjerni. Fil-fehma ta' din il-Qorti ir-risposta għal din il-mistoqsija hija fin-negattiv; dan għaliex, fit-termini tas-sentenza *Mario Galea Testaferrat vs Il-Prim Ministru et*, ma urewx li għandhom *interessi, sostanzjali u diretti, x'jipproteġu fil-proċeduri odjerni*.

Illi f'dan ir-rigward il-Qorti tibda biex tagħmel referenza għall-premessi fir-Rikors Odjern fejn ir-Rikorrenti rabtu l-interess allegat tagħhom mal-fatt li kienet l-għaqda Rikorrenti li talbet il-ftuh ta' l-inkjesta in eżami u mal-fatt li ż-żewġ Rikorrenti issem mew fir-Rikors Promotur. Dan gie konfermat fil-parti inizjali tas-sottomissjonijiet pero f'dak l-istadju r-Rikorrenti rabtu l-interess allegat tagħhom ukoll mal-fatt li l-għaqda Rikorrenti hija l-unika assoċjazzjoni f'Malta li tippromwovi u timmilita favur is-saltna tad-dritt.

Illi pero dawn il-fatti fihom infushom u wahedhom ma jammontawx għal dak l-interess ġuridikau fuq spejgħat. Dan il-Qorti tghidu anke meta tiehu in konsiderazzjoni l-insenjament tal-Qorti Kostituzzjonali mghotij primarjament fil-kawża *Onor Simon Busuttil vs l-Avukat Generali* bis-sentenza tad-29 ta' Ottubru 2019.

Illi f'dak il-kaz l-Onor Simon Busuttil kien għamel denunzja quddiem Maġistrat u talab li tinbeda inkjesta; it-talba intlgħet. Il-persuni indikati bħala suspettati fid-denunzja appellaw. L-Onor Busuttil talab ir-rikuża ta' l-Imħallef li kien qed jisma' l-appell; din it-talba giet miċhuda għalhekk huwa proċeda b'kawża kostituzzjonali biex jattakka dik l-aħħar deciżjoni. Il-Qorti Kostituzzjonali sabet li l-Onor Busuttil ma kellux victim status (interess ġuridiku fil-lingwaġġ tal-Konvenzjoni) li kien meħtieġ biex huwa jattakka d-deciżjoni.¹³

Illi b'l-istess mod ma jistax jingħad li r-Rikorrenti urew li għadhom l-interess ġuridiku rikjest biex jithallew jintervjenu fil-proċeduri odjerni.

Illi fil-verita dan huwa konfermat mir-Rikorrenti stess. Referenza hawn issir għall-parti inizjali tas-sottomissjonijiet magħmula f'isimhom meta ntqal li l-għaqda Rikorrenti hija l-unika assoċjazzjoni f'Malta li tippromwovi u timmilita favur is-saltna tad-dritt u allura *"iva għandha dritt, għandha*

¹³ Kaz simili, għalkemm kien jikkoncerna procedura ta' sfida u mhux inkjesta, huwa dak f'l-ismijiet *Repubblika vs l-Avukat ta' l-Istat* li saret referenza għalih aktar 'l fuq. Fuq il-punt iss in eżami u cioe in-nuqqas ta' victim status ta' l-għaqda Repubblika pronunzjat ruħha il-Qorti Kostituzzjonali fis-sentenza mghotija fil-31 ta' Mejju 2023.

*interest, u **nenfasizza l-kelma interest, mhux interest ġuridiku** hawnhekk irridu nitkellmu, qegħdin fil-kostituzzjonal ...”¹⁴.*

Għal dawn il-motivi il-Qorti qed tiċhad it-talba tar-Rikorrenti, l-għaqda Repubblika u n-Nutar Robert Aquilina, dedotta fir-rikors tas-6 ta' Ġunju 2023, b'l-ispejjeż kontra tagħhom.

DR. DOREEN CLARKE
IMHALLEF

¹⁴ Ref fol 59